



РЕПУБЛИКА СЕВЕРНА МАКЕДОНИЈА  
АКАДЕМИЈА ЗА СУДИИ И ЈАВНИ ОБВИНИТЕЛИ  
„ПАВЕЛ ШАТЕВ“  
Бр. 02-96/5  
16.2.2024  
СКОПЈЕ

Врз основа на член 11 став 1 алинеја 1 од Законот за Академијата за судии и јавни обвинители („Службен весник на РМ“ бр. 129/2023) Управниот одбор на Академијата за судии и јавни обвинители „Павел Шатев“, на седницата одржана на ден 16.2.2024 година, донесе

**ПРАВИЛНИК  
за практицирање на судиската и на јавнообвинителската функција**

**ОПШТИ ОДРЕДБИ**

**Член 1**

Слушателите што по завршување на почетната обука се стекнале со статус кандидати за судии и јавни обвинители, до нивниот избор за судија и за јавен обвинител, практицирањето на судиската односно на јавнообвинителската функција ќе го вршат во согласност со овој Правилник.

**Член 2**

- (1) По завршувањето на почетната обука и стекнувањето на статусот кандидат за судија и за јавен обвинител до изборот за судија или за јавен обвинител, Академијата го упатува кандидатот за судија и јавен обвинител во апелациското подрачје каде што ја изведувал втората фаза од почетната обука заради практицирање на судиската и/или обвинителската функција.
- (2) Кандидатите што стекнале статус на судија и на јавен обвинител во зависност од содржината на практицирањето, функцијата ќе ја практицираат под менторство на судија односно јавен обвинител што ќе го определи Академијата за судии и јавни обвинители.

### **Член 3**

Практицирањето на судската и на јавнообвинителската функција се изведува секој работен ден, со работно време на судот/јавното обвинителство каде што се врши практицирањето и дневна пауза од 30 минути.

### **МЕСТО НА ИЗВЕДУВАЊЕ НА ПРАКТИЦИРАЊЕТО**

### **Член 4**

Кандидатите за судии и јавни обвинители практицирањето ќе го вршат во првостепениот суд, односно во основно јавно обвинителство каде што ја изведувале втората фаза од почетната обука, во согласност со дадениот распоред од Академијата за судии и јавни обвинители.

### **СОДРЖИНА И ВРЕМЕТРАЕЊЕ НА ПРАКТИЦИРАЊЕТО**

### **Член 5**

- (1) Практицирањето на кандидатите за судии се одвива наизменично, според распоред определен од Академијата, и тоа:
- во различни оддели во судот, така што 1 (еден) месец кандидатот го врши практицирањето во граѓански оддел, додека 1 (еден месец) во кривичен оддел, според Програмата за практицирање на судиската и јавнообвинителската функција, притоа водејќи сметка за тоа при практицирањето во судот да бидат опфатени сите правни области на работа на судот;
  - во јавното обвинителство, со вкупно времетраење од 1 (еден) месец, според Програма за практицирање на судиската и јавнообвинителската функција, притоа водејќи сметка за тоа при практицирањето во јавното обвинителство да бидат опфатени сите правни области на работа на судот.
- (2) Практицирањето на кандидатите трае сè до нивниот избор за судија/јавен обвинител.
- (3) Доколку кандидатот по завршување на практицирањето во согласност со став 1 од овој член, сè уште не е избран за судија или за јавен обвинител, практицирањето се повторува, но на кандидатот му се назначува друг судија

или јавен обвинител под чие менторство ќе работи.

### Член 6

- (1) Кандидатот за судија и за јавен обвинител за време на практицирањето ги извршува работите доверени од судијата, односно од јавниот обвинител под чие менторство го врши практицирањето и се во насока на квалитетно и ефикасно практицирање, а кои се исклучиво во рамките на Програмата за практицирање на судиската и јавнообвинителската функција.
- (2) Менторот е должен да води сметка за редовноста на кандидатот на работното место. Во случаите на вонредна контрола од Академијата, доколку биде утврдено ненајавено отсуство на кандидат или кандидатот биде затекнат дека извршува работни задачи надвор од Програмата за практицирање, односно во друг суд/јавно обвинителство/институција, менторот ќе биде изземен и за тоа ќе биде известен ССPCM односно СЈОРСМ.

### Член 7

- (1) За време на практицирањето во суд, кандидатот во зависност од одделот и видот на предметите, работи под менторство на судија распределен на таков вид предмети, кој го определува Академијата за судии и јавни обвинители.
- (2) При определувањето на видот на предметите, судијата под чие менторство работи кандидатот, е должен истите да ги избира со единствена цел квалитетно и ефикасно практицирање и обучување на кандидатот за судија кој во согласност со својот статус е потребно да извршува задачи на судија заради ефикасно преземање и понатамошно успешно извршување на судиската функција, поради што е должен на кандидатот да му овозможи пристап до целокупната документација и фази од постапката.

### Член 8

- (1) За време на практицирањето во јавното обвинителство, кандидатот работи под менторство на јавен обвинител, кој го определува Академијата за судии и јавни обвинители.
- (2) При определувањето на видот на предметите, јавниот обвинител под чие менторство работи кандидатот е должен истите да ги избира со единствена цел квалитетно и ефикасно практицирање и обучување на

кандидатот за јавен обвинител кој во согласност со својот статус е потребно да извршува задачи на јавен обвинител заради ефикасно преземање и понатамошно успешно извршување на јавнообвинителската функција, поради што е должен на кандидатот да му овозможи пристап до целокупната документација и фази од постапката.

## Член 9

- (1) Практицирањето на кандидатот во суд се реализира преку директно учество и практично воведување на кандидатот започнувајќи од начинот на работа на постојниот административен систем (АКМИС), испитување обвиненија, пристап до информации, организација на писмената работа, управувањето со тек на случаи што ги води судијата под чие менторство работи кандидатот, организација на судските расправи, анализа на случаите, план за преземање акции, изработување судски одлуки, присуство на судски расправи под супервизија на судијата под чие менторство го врши практицирањето, присуство на работа со сведоци и експерти, странки на постапката и трети лица.
- (2) Како дел од практицирањето на судиската функција, судијата под чие менторство работи кандидатот е должен со кандидатот да воспостави и да одржува рамноправни и колегијални односи и редовно да одржува состаноци на кои ќе се овозможи размена на искуства и ќе се разговара за изнаogaње правилни решенија во однос на случаите на кои се работи во моментот.

## Член 10

- (1) Практицирањето на кандидатот во јавното обвинителство се реализира преку директно учество и практично воведување на кандидатот започнувајќи од начинот на работа на постојниот административен систем, запознавање со процедурите за внатрешно циркулирање на предметите во јавните обвинителства, пристап до информации, организација на писмената работа, самостојно изготвување јавнообвинителски одлуки под надзор на јавниот обвинител под чие менторство кандидатот го врши практицирањето, управувањето со тек на случаи што ги води јавниот обвинител под чие менторство работи кандидатот, присуство на испитување осомничени и сведоци кај јавниот обвинител и на главна расправа и присуство при

преземање истражни дејства од страна на јавниот обвинител под чие менторство кандидатот го врши практицирањето, присуство на сослушување странки од страна на јавниот обвинител под чие менторство кандидатот го врши практицирањето, присуство при спогодување.

- (2) Како дел од практицирањето на јавнообвинителската функција, јавниот обвинител под чие менторство работи кандидатот е должен со кандидатот да воспостави и да одржува рамноправни и колегијални односи и редовно да одржува состаноци на кои ќе се овозможи размена на искуства и ќе се разговара за изнаоѓање правилни решенија во однос на случаите на кои се работи во моментот.

## **ПРАВА И ОБВРСКИ НА КАНДИДАТИТЕ**

### **Член 11**

Кандидатот е должен најдоцна до 5-ти во тековниот месец, до Академијата за судии и јавни обвинители, да достави извештај за извршените работи за претходниот месец, како и извештај за редовноста, кои покрај кандидатот, ги потпишува и судијата, односно јавниот обвинител под чие менторство работи.

### **Член 12**

За користењето денови од годишен одмор или во случаи на користење боледување од страна на кандидатот за време на практицирањето, кандидатот е должен да ја извести Академијата за судии и јавни обвинители.

### **Член 13**

За кандидатот што ќе конкурира на оглас за судија или за јавен обвинител, судијата, односно јавниот обвинител под чие менторство работел, изготвува писмено мислење за успешноста на практицирањето и за оспособеноста за извршување на функцијата судија, односно јавен обвинител и мислењето се доставува до Судскиот совет, односно до Советот на јавни обвинители.

### **Член 14**

Во случај судијата или јавниот обвинител под чие менторство кандидатот за судија и јавен обвинител го врши практицирањето, да биде избран на повисока функција во моментот на практицирањето или од кои било причини не е во

можност да ја врши судиската или јавнообвинителската функција, за тоа ја известува Академијата и кандидатот се упатува кај друг судија/јавен обвинител под чие менторство ќе го врши практицирањето.

### Член 15

- (1) За време на практицирањето на судиската, односно јавнообвинителската функција, кандидатите за судии и јавни обвинители ги имаат сите права и обврски што произлегуваат од Договорот за вработување што кандидатот го има склучено со Академијата, како и одредбите од Законот за Академијата за судии и јавни обвинители, Законот за работни односи, Законот за судска служба, Законот за јавно обвинителство.
- (2) Доколку практицирањето на кандидатот за судија и за јавен обвинител не се спроведува во насока на квалитетно стекнување вештини за извршување на судиската и на јавнообвинителската функција, кандидатот може со образложено писмено барање да побара од Академијата да му биде назначен друг судија/јавен обвинител под чие менторство ќе го реализира практицирањето, за што ќе биде известен и претседателот на судот/јавниот обвинител на јавното обвинителство.

## ПРЕОДНИ И ЗАВРШНИ ОДРЕДБИ

### Член 16

- (1) Овој Правилник влегува во сила со денот на донесувањето.
- (2) Овој правилник се објавува на интернет-страницата на Академијата.
- (3) Со влегувањето во сила на овој Правилник, престанува да важи Правилникот за практицирање на судиската/јавнообвинителската функција број 02-130/8 од 28.2.2023 година.

Академија за судии и јавни обвинители  
„Павел Шатев“ Скопје  
Претседател на Управен одбор  
Судија Беким Мехмеди